

|| śrī ||

atha śrī trivikramapaṇḍitācāryasuta śrī

nārāyaṇapaṇḍitācāryaviracitaḥ

|| śrī madhvavijayaḥ ||

2. dvitīyaḥ sargaḥ

vijānabhānumati kālabalena līne

durbhāṣyasaṃtamasasaṃtatito jane:'ṃdhe |

mārgāt satāṃ skhalati khinna hṛdo mukundaṃ

devāścaturmukhamukhāḥ śaraṇaṃ prajagmuḥ || 2.1 ||

nāthaḥ kalau triyugahūtiranudbubhūṣuḥ

brahmāṇamapyanavatāramanādīdikṣuḥ |

sarvajamanyamanavekṣya sa kāryavīryaṃ

smerānāno bhuvanajīvanamābabhāṣe || 2.2 ||

vedāṃtamārgaparimārgaṇadīnadūnāḥ

daivīḥ prajā viśaraṇāḥ karuṇāpadaṃ naḥ |

ānaṃdayeḥ sumukha bhūṣitabhūmibhāgo

rūpāṃtareṇa mama sadguṇanirṇayena || 2.3 ||

ādeśamaulimaṇimujjvalavarṇamenam

baddhāṃjalirmarudanarghamadhata mūrdhnā ||

hārāvaḷīmiva hṛdā vibudheṃdrayācāṃ

bibhrannijānanujighṛkṣuravātītīrṣat || 2.4 ||

kālaḥ sa eva samavartata nāma yāvat

ciṃtākulaṃ vividhasādhukulaṃ babhūva |

vedāṃtasamṭatakṛtāṃtarasaṃ na vidmaḥ

śreyo labhemahi kathaṃ nu vayaṃ bateti || 2.5 ||

tatprītaye rajatapīṭhapurādhivāsī devo

viveśa puruṣaṃ śubhasūcanāya |

prāpte mahāya mahitāya mahājanaughe

kolāhalena sakutūhalini pravṛtte || 2.6 ||

āviṣṭavānakuśalaṃ puruṣaṃ prakṛtyā

pratyāyayanniha janān nitarāmanṛtyat |

uttuṃgaketuśikhare sa kṛtāṃgahāro

raṃgāṃtare naṭa ivākhilavismayātmā || 2.7 ||

ābhāṣya so:'tra janatāṃ śapathānuviddhaṃ

uccairidaṃ vacanamuddhṛtadorbabhāṣe |

utpatsyate jagati viśvajānīnavṛttiḥ

viśvaja eva bhagavānacirādiheti || 2.8 ||

sadvīpavārinidhisaptakabhūtadhātryā

madhye:'pi karmabhūvi bhārata nāma khaṃḍe |

kāle kalau suvimalānvayalabdhanmā
sanmadhyagehakulamaulimaṇirdvijo:'bhūt || 2.9 ||
vedādrisadrajayapīṭhapureśvarābhyāṃ
grāmo vibhūṣitatarah śivarūpyanāmā |
hemādrirājavibhurājadiḷāvṛtābhaḥ tasyā-
bhavad guruguṇah khalu mūlabhūmiḥ || 2.10 ||
rāmādhiveśitaharisvasṛmaulimālā-
rājadvimānagiriśobhitamadhyuvāsa |
kṣetram sa pājakapadam tri kulaikaketuḥ
kaṃ yad dadhāti satataṃ khalu viśvapājāt || 2.11 ||
arthaṃ kamapyanavamam puruṣārtha hetuṃ
puṃsām pradātumucitāmucitasvarūpām |
kanyām suvarṇalāsītāmiva vedavidyām
jagrāha vipravṛṣabha pratipāditām saḥ || 2.12 ||
reme:'cchayopaniṣadeva mahāviveko
bhaktyeva śuddhakaraṇah paramaśritā:'lam |
mithyābhimānarahitaḥ parayeva muktyā
svānaṃdasamṭatikṛtā sa tayā dvijemdraḥ || 2.13 ||
tasya prabhoścaraṇayoḥ kuladevatāyāḥ
bhaktiṃ babaṃdha nijadharmarataḥ sa dhīrah |

vijātabhāratapurāṇamahārahasyaṃ
yaṃ bhaṭṭa ityabhivadaṃti janā vinītam || 2.14 ||
govinḍdasuṃdarakathāsudhayā sa nṛṇāṃ
ānaṃdayanna kila kevalamiṃdriyāṇi |
kiṃtu prabho rajatapīṭhapure padābjaṃ
śrīvallabhasya bhajatāmapi daivatānām || 2.15 ||
itthaṃ harerguṇakathāsudhayā sutṛpto
nairguṇyavādiṣu janeṣvapi sāgraheṣu |
tatve sa kālacaladhīratisaṃśayāluḥ dhīmān
dhiyā śravaṇaśodhitayā pradadhyau || 2.16 ||

trātā ya eva narakāt sa hi putranāma
mukhyāvanaṃ na sulabhaṃ puruṣādapūrṇāt |
tasmāt samastavidapatyamavadyahīnaṃ
vidyākarākṛti labhemahi kairupāyaiḥ || 2.17 ||
pūrve:'pi kardamaparāśarapāṃḍumukhyāḥ
yatsevayā guṇagaṇādhyamapatyamāpuḥ |
taṃ pūrṇaṣaḍguṇatanuṃ karuṇāmṛtābdhiṃ
nārāyaṇaṃ kulapatiṃ śaraṇaṃ vrajema || 2.18 ||

itthaṃ vicim̐tya sa vicim̐tyamananya baṃdhuḥ
preṣṭhapradaṃ rajatapīṭhapurādhivāsam |
bhaktyā bhavābdhibhayabhaṃgadaya śubhātmā
bheje bhujāṃgaśayanaṃ dviṣaḍabdakālam || 2.19 ||
patnyā samaṃ bhagavataḥ sa bhajan padābjaṃ
bhogān laghūnapi punarlaghayāṃcakāra |
dāṃtaṃ svayaṃ ca hṛdayaṃ damayāṃcakāra
svacchaṃ ca dehamadhikaṃ vimalīcakāra || 2.20 ||
tīvraiḥ payovratamukhairvividha vratāgryaiḥ
jāyāpatī guṇagaṇārṇavaputrakāmau |
saṃpūrṇapūruṣamatoṣayatāṃ nitāṃtaṃ
deveritāviva purā:'ditikaśyapau tau || 2.21 ||
nāthasya bhūrikaruṇāsudhayā:'bhiṣiktau
śrīśrīdharapratatiśāraśarīrayaṣṭī |
bhūrivrataprabhavadivyasukāṃtīmaṃtau
tau dehaśuddhimatimātramathālabhetām || 2.22 ||
kāṃtādṛtau samucite:'tha babhāra garbhaṃ
sā bhūsureṃdraduhitā jagatāṃ hitāya |
acchāṃbareva rajanī paripūritāśā
bhāvinyapāstatamasam vidhumādyapakṣāt || 2.23 ||

taṃ pūrvapakṣasitaḥ bimbaiva pravṛddhaṃ
yāvad dvijemdravanitā suṣuve:'tra tāvat |
aṃśena vāyuravatīrya sa rūpyapīthe
viṣṇuṃ praṇamya bhavanaṃ prayayau tadīyam || 2.24 ||

saṃpūrṇalakṣaṇacaṇaṃ navarājamāna
dvārāṃtaraṃ paramasumḍaramaṃdiraṃ tat |
rājeva satpuravaraṃ bhuvanādhirājo
niṣkāsayan paramasau bhagavān viveśa || 2.25 ||

saṃtuṣyatāṃ sakalasannikarairasadbhiḥ
khidyeta vāyurayamāvirabhūt pṛthivyām |
ākhyānitīva suraduṃdubhimaṃdranādaḥ
prāśrāvi kautukavaśairiha mānuṣaiśca || 2.26 ||

nāthaṃ niṣevya bhavanānatidūramāptaḥ
prājo mahaprakṛtaduṃdubhinādapūrvāt |
putrodbhavaśravaṇato mahadāpya saukhyaṃ
jānaṃ parokṣapadamapyamateṣṭahetum || 2.27 ||

āviśya veśma nijanaṃdanamiṃduvaktraṃ
bhūyo:'bhinaṃdya sa mukuṃdadayāṃ pravaṃdya |

jātasya tasya guṇajātavahasya jāta-
karmādikarmanivahaṃ vidadhe sukarmā || 2.28 ||
jānārthameva yadabhūdasudeva eṣaḥ
yad vāsudevapadabhaktirataḥ sadā:'sau |
tad vāsudevapadamānvavadan sureṃdrāḥ
tātena yannigaditaṃ sutanāmakartrā || 2.29 ||
pātum payāṃsi śísave kila goprado:'smāi
pūrvālayaḥ svasutasūnutayā prajātaḥ |
nirvāṇahetumalabhiṣṭa parātmavidyāṃ
dānaṃ dhruvaṃ phalati pātraguṇānukūlyāt || 2.30 ||
atrastameva satataṃ pariphullacakṣuḥ
kāṃtyā viḍaṃbitanaveṃdu jagatyanargham |
tat putraratnamupagr̥hya kadācidāptaḥ
svasvāmine budha upāyanamārpayat saḥ || 2.31 ||
natvā hariṃ rajatapīṭhapurālayaṃ
taṃ bālasya saṃpadamanāpadamarthayitvā |
sākaṃ sutena parivārajanānvito:'sau
prāyānniśīṭhasamaye nijameva dhāma || 2.32 ||

doṣeyuṣāṃ samamanena vane:'tibhīme
tatkṛīḍitagraha ihaikatamaṃ tutoda |
udvāṃtaraktamavalokya tamabhyadhāyi
kenāpyaho na śísutut kathameṣa ittham || 2.33 ||

āviśya pūruṣamuvāca mahāgraho:'sau
asmadvihārasamayopagatān samastān |
yacchaktiguptirahitānalamasmi haṃtuṃ
lokeśvaraḥ sa bata bālatamaḥ kileti || 2.34 ||

stanyena bālamautoṣya muhuḥ svadhāmno
mātā kadācana yayau virahāsahā:'pi |
viśvasya viśvaparipālakapālanāya
kanyāṃ nijāmanuguṇāṃ kila bhīrureṣā || 2.35 ||

sā bālakaṃ praruditaṃ parisāṃtvayaṃtī
mugdhākṣareṇa vacasā:'nunināya mugdhā |
mā tāta tāta sumukheti punaḥ prarodīḥ
mātā tanoti rucitaṃ tvaritaṃ taveti || 2.36 ||

rode kriyāsamabhihārata eva vṛtte
potasya mātari cirādapi nā:'gatāyām |
jagrāha bālamatha caikṣata mātr̥mārgaṃ
sā:'pi kriyāsamabhihārata eva bālā || 2.37 ||

kartavyamaudhyamabhipadya nirūpya sā taṃ
prābhojayat khalu kulasthakulaṃ prapakvaṃ |
śītaṃ payo:'pi satataṃ paripāyayaṃtī
yasyoṣṇarogamativelamaśaṃkatāmbā || 2.38 ||
nūnaṃ pipāsuratiroditi haṃta bālo
dhiṅ māṃ dayāvirahitāṃ parakṛtyasaktāṃ |
ityākulā gṛhamupetya tadā prasannaṃ
pūrṇodaraṃ sutamavaikṣata viprapatnī || 2.39 ||
pṛṣṭvā:'vagamyā sakalaṃ ca tataḥ pravṛttaṃ
yūnāṃ ca dussahamidaṃ śīśunopabhuktaṃ |
itthaṃ viciṃtya tanayāṃ bahu bhatsayaṃtyā
bhītaṃ tayota kupitaṃ manasā:'nutaptaṃ || 2.40 ||

ārogyaśālīni tadā:'pi pureva putre
vismeratāmupajagāma jananyamuṣya |
yasya trilokajananī janānī viṣe:'pi
pīte na vismayamavāpa samastaśakteḥ || 2.41 ||
stanyaṃ muhuḥ kila dadau janānī gṛhītvā
kṣemāya taṃ kila dadhajjanako jajāpa |

anyo jano:'pi kila lālayati sma kiṃtu
sarvo:'pi tanmukhasuhāsarasāyanotkaḥ || 2.42 ||
devādisadbhīranupālitayā:'dareṇa
devyā:'tmaneṇa vilasatpadayā nitāṃtam |
avyaktayā prathamato vadane:'sya vāṇyā
śālīnayeṇa bhuvanārcitayā vijahre || 2.43 ||
prāgrīṃkhaṇaṃ svayamatha sthītimeṣa
cakre paścād gatiṃ paricayena kila krameṇa |
viśvasya ceṣṭitamaho yadanugraheṇa
sarvaṃ tadasya pavanasya viḍambanaṃ hi || 2.44 ||
pucchāṃtamacchamavalambya kadācīdeṣa
prātarvrajād vrajata eva nijarṣabhasya |
prāyāt priyasya sahasā svajanairadr̥ṣṭo
nānāvaneṣu carataścaratastr̥ṇāni || 2.45 ||
uttuṃgaśr̥ṅgalasitasya mahiṣṭhamūrteḥ
pādāvṛtāvanitaḷasya suraṃdhrakasya |
āśritya tasya śuśubhe:'vayavaikadeśaṃ
bālo divākara ivodayaparvatasya || 2.46 ||
līlāṃ karoti nu gr̥hāṃtarago nu bālaḥ
kūpāṃtare nu patitaḥ prakṛtisvatamtraḥ |

itthaṃ vicim̐tya sa muhuḥ svajano vimṛgya
haṃtānavekṣya tanayaṃ hṛdi tāpamāpa || 2.47 ||
bālasya bālaparilaṃbanagocaraṃ tad
vyaśvasyatāpi vacanaṃ vanagocaroktam |
yat sāyamaikṣata janaḥ śísūmāvrajaṃtam
ekābdakaṃ vṛṣabhabālakṛtāvalaṃbam || 2.48 ||

ciṃtāmaṇīṃdramiva ciṃtitadaṃ daridro
vijānamārgamiva viṣṇuparaṃ mumukṣuḥ |
naṣṭaṃ ca naṃdanamiti svajano:'sya labdhvā
nāthasya tasya tamanugrahameva mene || 2.49 ||
līlāvasānasamaye sahasā kadācid
āryo:'munā:'bhyavahṛtiṃ prati codyamānaḥ |
roddhaiṣa no:'sti dhaniko vṛṣavikrayīti
provāca naṃdanamukheṃdumavekṣya maṃdam || 2.50 ||
līlākareṇa sa kareṇa sukomalena
bījāṃtarāṇi kila kānicidāśu tasmai |
smitvā:'rbhako:'bhimataniṣkapade yadā:'dā-
dādatta tāni dhaniko bahumānapūrvam || 2.51 ||

labdham sutāditi vadan dvijapuṅgavena
kālāṃtare nijadhane pratiditsite:'pi |
sākṣādamānavanavākṛtitaḥ sa lebhe
bījacchalena puruṣārthamaho viśiṣṭam || 2.52 ||
vāsudevamihā vā:'sudevatā satkalāmabhinanaṃda taṃ
janaḥ |
vāsudevamiti vāsudevasannāmakam
vividhalīlamarbhakam || 2.53 ||
iti viharati mahyāṃ viṣṇudāse:'pi gūḍhe
samajani sujanānāṃ cittamānaṃdapūrṇam |
udayati ghanamālālīnabhānau ca bhānau
nanu jananayanābjairlabhyate:'laṃ vikāsaḥ || 2.54 ||
|| iti śrīmatkavikulatilaka trivikramapaṃḍitācāryasuta
nārāyaṇapaṃḍitācāryaviracite śrīmadhvavijaye
ānaṃdāṃkīte dvitīyaḥ sargaḥ ||